

देवघर में नकली शराब फैक्ट्री का भंडाफोड़, बिहार भेजी जाती थी स्पिरिट से बनी शराब; एक धंधेबाज गिरफ्तार, 4 फरार



देवघर/सोनारायठाढ़ी, जागरण टीम: देवघर के सोनारायठाढ़ीकम में कम समय में ज्यादा मुनाफा कमाने के लिए स्पिरिट, कैरामील व पानी से जैसे-तैसे शराब तैयार कर बिहार में सप्लाई कर मोटी कमाई की जा रही थी।

इस फैक्ट्री के बारे में उत्पाद अधीक्षक संजय कुमार श्रीवास्तव व मुख्यालय डीएसपी मंगल सिंह जामुदा को मिली। उत्पाद अधीक्षक ने उत्पाद अवर निरीक्षक कांग्रेस कुमार के नेतृत्व में टीम गठित कर कार्रवाई करने का निर्देश दिया।

वहीं, मुख्यालय डीएसपी ने भी थाना प्रभारी मो. अफरोज के नेतृत्व में टीम का गठन किया। उत्पाद विभाग व सोनारायठाढ़ी थाना की पुलिस ने संयुक्त कार्रवाई कर विभिन्न ब्रांडों का तैयार करने वाली नकली फैक्ट्री का भंडाफोड़ करने में बड़ी सफलता मिली है।

संयुक्त टीम ने थाना क्षेत्र के महादेव देवला गांव में गुरुवार रात तकरीबन 11:30 बजे फैक्ट्री में कार्रवाई की। अंदर प्रवेश करते ही टीम हैरत में पड़ी गई। फैक्ट्री का स्वरूप काफी बड़ा था।

यहां केवल हरियाणा राज्य में बिक्री की अनुमति प्राप्त बड़ी संख्या में शराब की बोतलों, स्पिरिट, कैरामल, शराब बनाने की सामग्री सहित विभिन्न ब्रांडों का स्टीकर, ढक्कन व कार्टून बरामद किया गया।

Source: <https://www.jagran.com/jharkhand/deoghar-spurious-liquor-factory-busted-in-deoghar-liquor-made-from-spirit-was-sent-to-bihar-one-businessman-arrested-4-absconding-23365880.html>